

Harist lejn il-qamar u għoddejt sebgħa. Ma' l-aħħar għadd il-ħsejjes tal-għajjat siku u f'daqqa waqgħet hemda kbira. Dort u harist lejn Haġar Qim: hemm kien kollu dellijiet suwed, mittiekel, imġarraf, herba kif inhu issa.

Qbadt haġra u ridt infarrak il-bebbuxa, li ma jfittillix xi darba nargħa' nagħmel seher biha. Kif kont nieżel bid-daqqa, il-bebbuxa għabet. Il-Ginn kien hatafhieli.

L. CUTAJAR.

1. Oh! ta' kemm hsara d-din ma kienx il-ħtija!
2. Ovali.
3. Kwadrata.
4. nifs, arja.
5. Il-paliet.
6. Ilvant.
7. Nofsinhar, is-sud.
8. Tramuntana.
9. Membru, individwu.
10. Platt, gabarrè.
11. Tari, frisk, delikat.
12. Jikkastigahom.

L-ewwel Imħabba

F'għajnejha kellha l-għmiel ta' ħajja rżina
Ta' xbejba li trabbiet fl-għożża ta' darha,
Qatt dell ma xiref ta' xenqiet ħażina,
Anqas limrar ma tnikker qatt ma' dwarha.

ħsiebha kien safi daqs kemm safja d-dija
Li tleqq u tilma ġewwa qatra nida.
Illaqgħet darba ma' żagħżuġħ. Qawwija
ħasset is-sejħa minn tad-demmi tiġbidha.

Fid-dell tas-siġar qalu kliem ta' mħabba;
Hi wieżnet rasha fuq spallejħ, tithejjem,
ħaddnitu magħha mingħajr ħsieb li jtabba',
U qaltlu: Thobbni?—Huwa wieġeb: Dejjem!

Kien waqt sabiħ: ħasset ruħha ferrieħa,
U, hienja, bkiet fis-skiet ta' qalb rebbieħa.

GUZE CHETCUTI

Lill-Kanarin

*li wasalli mingħand ħabib għažiz,
fit-3 ta' Diċembru, 1937.*

Għasfur lelluxi, merħba bik. Fis-sikta
tad-dar fejn waħdi qiegħed ngħaddi żmieni,
int tkun il-wens għal din il-qalb immikkta
fil-hemm illi, jaħasra! wasal kmieni.

Fil-għanja tiegħek safja, mżewqa, sħiħa,
li tidwi mal-ħitan tal-kamra tiegħi,
nistħajjel nisma' n-nifs ta' ruħ sabiħa
li ttir madwari u titkellem miegħi.

Għax int ma tafx, ħilejqa ferrieħa, liema
tjieba wasslitek f'din id-dar kennija,
anqas taf ix-xewqat ta' ġid u sliema
li ġibtli miegħek. Jiena naf: għaliya

int messagġier ta' Ĥsieb li jifhem sewwa,
ta' Qalb imwieżna fit-taħbita tagħha,
li qatt ma tibki barra u tidħak ġewwa,
u lil għajrha tixtieq l-hena tas-Saħħa.

DUN KARM

6. XII. 39